

Nai Vakadinadina e Veirawai: Na Kaukauwa ni Tukuniyalo



YAKAVI NI SIGA TABU

Vulica Na Vuli Ni Macawa Oqo: *Marika 5:15–20, Marika 16:1–11, Cakacaka 4:1–20, 1 Joni 1:1–3, Kalatia 2:20, Cakacaka 26:1–32.*

Wiligusu: “Ni sa dredre veikerau me keirau kua ni tukuna na veika keirau sa raica ka rogoca” (*Cakacaka 4:20*).

E dua na kaukauwa tani e tiko ena noda dautukuniyalo. Ni sa katakata na lomada ni sa veisau ena vuku ni loloma levu nei Karisito, sa tiko e dua na ka, e yaga meda na tukuna. E dua oya na nomu wasea na ka sa cakava ko Jisu ki vua e dua tale. Ka dua tale na kena wasei na ka sa cakava ko Jisu ki veikeda vakatamata yadudua.

Sa dua na ka dredre meda na dauveibataka na ka e lako curuma e dua. Ena rawa ni ra veibataka na tamata na nomu ivakavuvuli se na nomu vakadewataka e dua na tikina se vakalialia na lotu. Ia ni sa rawa ki vua e dua me tukuna “Ena dua na gauna a sega tu na noqui nuinui, ia ena gauna oqo sa tiko na noqui nuinui; au a vakasinaiti tu ena nuiqawaqawa, ia oqo au sa kunea na vakacegu; a sega tu ni vakaibalebale na noqu bula, ia oqo sa vakaibalebale,” kei ira na tawa vakabauta era sa sogolati tu ena kaukauwa ni kosipeli.

E dina ga ni so na tamata era vakila vakatotolo na veisau me vakataki Paula ena gaunisala ki Tamasiko, ka vakavuqa, sa dau laki yaco na veivutuni ki vua e dua ni sa tubu cake tikoga na talei nei Jisu, na marau titobu e basika ena vuku ni Nona loloma, kei na vakilai ni loloma vakaitamera oqo ena vuku ni bula tawa mudu e solia wale tu. Ko Karisito sa veisautaka vakadua na noda bula. Sai koya oqo nai vakadinadina e gadreva vakalevu tu ko vuravura.

**Vulica na leseni ena macawa oqo me vakarautaki iko ena Siga Tabu, Julai 11.*

Na Vakadinadina e Vakaitiqataki

Wilika na Marika 5:15–20. Na cava ko nanuma ena vuku ni Nona vakatalai koya na tamata oqo ko Jisu ki Tikapoli me laki vakadinadina vei ira na wekana kei na nonai tokani ka sega ni maroroi koya ka susugi koya cake ena nona vakabauta vou?

Na vosa Tikapoli e lako mai na rua na vosa: deca e kenai balebale, tini kei na polis e kenai balebale na korolelevu (cities). Na veiyasana vaka-Tikapoli oya ena yasa ni baravi ko Kaleli, e a vakatokai tu enai matai ni senitiuri me vanua ni tini na korolelevu. Na veikoro lelevu oqo era semati vata kece tu ena dua ga na vosa kei nai valavala vakavanua. Vuqa na tamata era kila tu ni vanua oqo e dautiko kina e dua e daucurumi tevoro, ka dau kauta mai na rere vei ira na tamata ena vuku ni nonai valavala voravora. Ia ko Jisu e raici koya ni dua e gadreva e dua na ka vinaka, sa qai vakabulai koya ko Jisu mai na nona dauveivakalolomataki na tevoro.

Ena gauna era sa rogoca kina na lewe ni koro na Nona vakatalai ira na tevoro ko Jisu mera laki curumi ira na nodra vuaka, ka ra qai ladeva sobu na baba ki wai-tui, era a lako mai mera mai raica na ka sa yaco. Na kosipeli nei Marika e kaya, “Era sa yaco mai ki vei Jisu ka raici koya ka curumi koya ko ira na tevoro, ko koya ka tu vua nai Vavakoso, ni sa qai tiko ka vakaisulu, ka yalomatua. A ra sa rere” (Marika 5:15). Sa taucoko tale na nona bula na tamata oqo—vakayago, vaka-vakasama, kei na ivakarau ni yalona. Nai naki bibi ni kosipeli oya me vakalesuya na tamata ka sa vakaleqai tu ena vuku ni valavala ca ki na taucoko ni bula a buli ira kina ko Karisito.

Ko cei tale na tamata e kaukauwa cake mai vua na tamata daucurumi tevoro oqo sa qai veisau me na tarai ira na tini na korolelevu mai Tikapoli, me wasea kina na nona tukuniyalo? Ellen G. White e kaya: “Nida ivakadinadina nei Karisito, meda tukuna na veika eda kila, na veika eda sa raica, rogoca ka vakila. Kevaka eda vakamura tiko na Nona veicavuikalawa yadudua iJisu, ena tiko eso na ka ena dodonu meda na kaya ena vuku ni Nona veiliutaki ena noda bula. Ena rawa nida tukuna na noda vakatovolea na Nona vosa ni yalayala, ka raica ni dina. Rawa nida vakadinadinataka na cava eda sa bau kila me baleta na loloma levu nei Karisito. Sai koya oqo na vakadinadina e gadreva na Turaga meda cakava kei na gagadre ni vuravura sa vakaleqai tu enai valavala ca.”—*The Desire of Ages*, p. 340. Na Kalou sa dauvakayagataka na veivakadinadina eso era dauvakaitiqataki, ka sa veisautaki ira na Nona loloma me cakava na duidui ena noda vuravura.

Na cava na nomui talanoa; nai talanoa ni nomu veisau? Na cava ko dautukuna vei ira na tani me baleta na nomu vakabauta? Na cava ko na rawa ni solia vua e dua e se bera ni veisau me yaga kina?

Tukuna ni sa Tucake Tale na Karisito

Ena mataka caca ni Siga Sade, erau a vakusakusa yani na veiyacani ko Meri ki nai bulubulu nei Karisito. E rau sega ni laki taroga ki Vua e dua na ka, baleta na cava ena rawa ni solia vei rau e dua na tamata sa mate? Nai otioti ni gauna erau raici Koya kina oya ni dradra tu na yagona, ka mavoa tu. Nai yaloyalo ni kauveilatai e matata vinaka tu e na nodrau dui vakanananu. Ia ena yalo e rarawa, erau sa lako yani vakariri ki nai bulubulu merau laki lumuta na yagoi Jisu. Na butobuto ni yaloyalo ni rarawa e ologa tu na nodrau bula, sa buwawa kina na veigauna sa tu mai mai liu. ka sa vaka me sa yali yani nai nuinui.

Ena gauna erau sa yaco yani kina ki nai bulubulu, erau kidroa nirau kunea ni sa lala tu. Ko Maciu e kaya, “Sa qai vosa na agilosi ka kaya vei rau na yalewa, drau kakua ni rere, ni kau sa kila ni drau vakasaqarai Jisu ko koya ka lauvako ena kauveilatai, sa sega eke ko Koya, ni sa tucake tale ko Koya” (Maciu 28:5, 6).

Erau a vakasinaiti na yalewa ena marau. Na butobuto ni yalo ni rarawa sa seavu yani ka sa cila mai na rarama ni mataka ni siga ni tucaka tale. Na marau kei na reki sa vakaisosomitaka na tuturu ni wai ni mata kei na loma bibi.

Wilika na Marika 16:1–11. Na cava e kaya ki mere ena gauna e na nona sa raica ni sa bula tale main a mate na Kalrisito?

Ni rau sa sota oti ko Meri kei Karisito ena Nona sa tucake tale mai na mate, erau sa vakariri sara yani merau laki talanoataka nai tukutuku talei ni ka sa yaco, ka sa dredre me kinoci rawa. Sa bula na Karisito! Sa lala na Nonai bulubulu, ka sa dodonu me kila ko vuravura taucoko. Sa vaka-talega kina koi keda, nida sa sotavi Koya na Karisito ena nodai lakolako ni bula oqo, sa dodonu talega veikeda meda laki tukuna, baleta nai tukutuku vinaka ena gadrevi me wasei.

E dina ga ni sa dautukuna tiko ko Jisu vei iratou na Nona tisaipeli na ka ena yaco, oya ni na vakamatei ia ena tucake tale, ia e rui talei ni ko iratou ka dodonu saraga meratou vakabauta, eratou se sega tikoga ni via vakabauta nai tukutuku nei Meri. “Ia ko ira, ni ra rogoca sa bula ko Koya, ka sa rairai vei koya, era sa sega ni vakadinata” (Marika 16:11). Ia, kevaka eratou sa sega madaga ni vakabauta na Nona tisaipeli na itukutuku nei Meri ena gauna vata ga eratou sa rogoca kina, meda kakua talega ni kurabui ni ra na tiko eso era na sega ni ciqoma vakatotolo na nodai tukutuku eda na tukuna vei ira.

Gauna cava ko a sega ni vakadonui kina mo vakadinadina kina vua e dua? Na cava ko a qai cakava, ka cava ko sa vulica mai kina?

Na Bula e Veisau ena vakaraitaka na Duidui

“Ia nira sa raica na nodrau doudou ko Pita kei Joni, ni ra sa kila talega ni rau sa sega so ni vuku, se tamata vuli, era sa kurabui kina; a ra sa qai vakasami rau ni ratou a dautiko vata kei Jisu” (Cakacaka 4:13).

Sa toso me ra sa lewe levu na lewe ni lotu ena Veiyalayalati Vou. Era lewe 3,000 era a papitaiso ena siga ni penitiko (Cakacaka 2:41). Ena vica tale na macawa ki liu, era udolu tale era sa vakuri ki nai soqosoqo lotu (Cakacaka 4:4). Ka sega ni dede era sa vakila na veiliutaki na ka sa yaco. Ko ira na tamata vakabauta ena Veiyalayalati Vou era tu vata kei Karisito sa veisau na nodra bula. Era sa vakavoui ena Nona loloma, ka ra sa sega ni vakatikolotaki rawa.

Wilika na Cakacaka 4:1–20. Cava na ka e yaco eke? Na cava na ka e yaco ena nodra vinakata nai liuliu me rau tikolo ko Pita kei Joni? Na cava rau qai cakava?

Ko ira se qai vou na nodra vakabauti Karisito, era gadreva mera talanoataka na nodrai talanoa. Ko Pita e dua na dauqoli gusulevu, sa veisautaki koya na loloma ni Kalou. Ko Jemesa kei Joni, koi rau na luve ni kurukuru, ka dau dredre sara me dautarovi na yalodrau, sa veisautaki rau na loloma ni Kalou. Ko Tomasi na dauvakatitiqa sa veisautaki koya na loloma ni Kalou. Ko iratou na tisaipeli kei ira na lewe ni lotu taumada e tiko na nodra duitalanoa mera talanoataka, ka sa dredre mera kinoca. Rogoca mada nai tukutuku kaukauwa oqo mai vei Ellen G. White ena nona vola na Steps to Christ: “Ni dua sa lako mai vei Karisito, sa na basika e lomana na gagadre me vakatakila vei ira na tamata na talei ni veiwekani sa mai kunea vei Jisu Karisito; na veivakabulai kei na veivakatabui koya sa na dredre sara me tabonaki ena lomana.”—Page 78.

Rogoca na ka era kaya nai liuliu ni lotu ena tikina e 16. Era tusanaka ena matanavotu na dina ni cakacaka mana a vakayacori—ni sa tucake tu e kea na tamata a vakabulai. Mai na veika kece oqo, era sega ga ni via veisautaka na nodrai valavala. Ia e sega ni vakayalolailaitaki rau ko Pita kei Joni na veisaqasaqa e yaco tiko oya, mai na nodrau vakadinadina tiko.

Na veiwekani cava e tiko ena veikilai kei Jisu vata kei na veiwesitaki Jisu? Na cava sa rui bibi kina na noda veikilai vakavinaka sara kei Jisu ena noda vakadinadinataki koya tiko?

Wasea na ka ko sa Vakadinadinataka

Ena Cakacaka 26, eda kunea kina na nona sa mai tucake tu va-kaivesu ko Paula ena matai Akaripa na Tui. Ena nona mai tusanaka tiko ki vua na tui na veika me baleta na nona bula, sega walega ni nona dauvakararawataki ira era dauvakamuri Jisu, ia, ena gauna sa veisau kina, sa yaco na nona bula me sa vakadinadinataki Jisu, kei na Nona vosa ni yalayala nira na tucake tale na mate (Cakacaka 26:8).

Ena gauna sa veisau kina ko Paula ena gaunisala ki Tamasiko, sa qai vosa ki vua na Turaga ka kaya, “ni’u sa rairai vei iko ena vuku ni ka oqo, me’u lesi iko mei talatala kei na dautukutuku talega ena veika au na rairai kina vei iko” (Cakacaka 26:16). Na veiwaseitaki ni noda vakabauta sa dua dina na cakacaka e veivakayavalati. Na kena veiwaseitaki tiko na veika sa cakava ko Karisito ki na noda bula ena veigauna sa oti, na veika sa cakava tiko ena gauna oqo kei na veika ena vakayacora ena veigauna sa tu mai liu.

Na vakadinadina e sega ni baleti keda. E baleti Jisu tikoga. Ni sai Koya na Kalou e bokoca na nodai valavala ca kecega, vakabulai keda mai na tauvimate, vakaisalataki keda ena loloma kei na Nona yalovinaka, ka vakamamautaki keda ena veika vinaka kecega. (Same 103:3–5). Na vakadinadina sai koya na noda veiwaseitaka na talei ni Nona loloma. Na kena tukuniyalotaki na nomu sotava na loloma e veivakurabuitaki ni Kalou.

Wilika na 1 Joni 1:1–3 ka vakatauvatana vata kei na Kalatia 2:20. E rau tautauvata vakacava? Cava n aka e tautauvata kina na veika e lako curuma ko Joni mai vei Paula?

E dina ga ni duidui na ivakarau ni bula rau dui lako curuma ko Joni kei Paula, ia erau a sotavi Jisu ruarua. Na veika erau dui lako curuma vata kei Jisu e sega ni dua na ka e a yaco ga ena dua na gauna, ka mai cava tale yani. Ia e dua na ka e lako tu ga, na kena vakilai ena veisiga na marautaki ni Nona loloma kei na talei ni lako vata kei na rarama ni Nona dina.

Raica na ka e tukuna ko Ellen White’s me baleti ira era nanuma ni ka bibi ga na veivutuni era sa lako curuma oti: “Kevaka era sa lotu ena dua na gauna, ka ra nanuma ni sa sega ni dodonu me yaco tiko na veivutuni ena veisiga; ia sa dodonu veikeda meda na veivutuni tiko ena veisiga.”—Manuscript Releases, vol. 4, p.46.

Se mani vakacava na veika ko sa lako curuma oti, se mani kaukauwa ka bulabula, na cava sa rui ka bibi kina na noda veiwekani kei na Turaga ena veisiga, me vakilai na Nona ka dina, Nona vinaka kei na Nona kaukauwa ena veisiga? Sau ni taro ena Siga Tabu.

Na Kaukauwa ni Tukuniyalo

Meda raici Paula tale kei Akaripa. Sa mai tucake tu ko Paula ena mata I koya na tui ko akaripa na kena I otioti vei ira na jiu, na Maccabees, ka mai na matavuvale nei Eroti. E kaya ko Akaripa ni o koya na Jiu, ia e tiko vua na yalo ni kai Roma. (raica *The SDA Bible Commentary*, vol. 6, p. 436.) Nai apositolo qase oqo, sa oca ena nona kaulotu voli ka mavoa enai valu ni vinaka kei na ca, sa mai tucake tu ena vakasinaiti ni lomana ena loloma ni Kalou ka vakaserauni tu ena Nona yalovinaka na Kalou. Se na mani cava na ka ena yaco ki na nona bula, se cava na veivakararawataki kei na dredre ena lako curuma, sa rawa ga ki vua me na kaya ni sa vinaka na Kalou.

Ko Akaripa e dua na dauvakatitiqa, sega ni daurawai vakarawarawa, yalo-dredre ka sega ni daukauwai ena dua na ka e yaga vakalevu. Ena yasana kadua ko Paula e vakasinaiti ena vakabauta, sorovaki koya vakaoti ki na dina ka yalodina ena kena taqomaki na yalododonu. Ena gauna e veilewaitaki kina, ko Paula e gadreva me vosa ka ciqoma talega na veivakadonui mai vei Akaripa.

Wilika na Cakacaka 26:1–32. E vakadinadina vakacava ko Paula vei Akaripa? Na cava eda na vulica rawa mai na nona vosa?

Na yalololoma e tadolava na veiyalo e sogolatia tu ena veika voravora. Eke ko Paula e va-kabekabei Akaripa vakalevu ena nona vakatokai koya ni “sa kila kecega na nodrai valavala na Jiu kei na ka era sa dauveibeitaka” (Cakacaka 26:3). Sa qai tekivu me talanoataka na nona veivutuni.

Wilika na italanoa ni nona veisau ko Paula ena Cakacaka 26:12–18 qai vakaraica vakamalua na kena tatara vei Akaripa ena Cakacaka 26:26–28. Na cava e vakavuna me vaka-kina oya ko Akaripa? Na cava e uqeti koya ena tukuniyalo nei Paula?

Na tukuniyalo nei Paula kei na sala e veisautaka kina na nona bula ko Jisu e solia e dua nai bili kaukauwa ki vua na tui sega ni lotu oqo. E sega ni dua nai vakadinadina kaukauwa mevaka na bula sa veisau. Na vakadinadina ni bula sa veisau vakaoti e veivakurabuitaki na ka e cakava vei ira na tani. O koya sara madaga na tui sega ni lotu oqo e vakayavalati mai na bula e sa vakavoui ena loloma. Ke sega madaga ni tiko edua na keda italanoa me vakataki Paula, ena rawa tikoga nida tukuna vei ira na tani se cava nai balebale ni veikilai Jisu kei na noda vakabulai mai na Nona dra.

Kuri ni Vakasama: Wilika na Ellen G. White, “Almost Thou Persuadest Me,” pp. 433–438, in *The Acts of the Apostles*.

Na ka dina me baleta na noda bula na tamata Lotu Vakarisito oya na taucoko kei na totoka ni noda veiwekani kei Jisu e da na gadreva kina meda na wasea. Me vaka ga na kena bibi nai vakavuvuli dodonu, ena sega ni vakaisosomitaka rawa e dua na bula sa vakavoui ka veisautaki ena loloma. Ko Ellen G. White e vakamatatataka ena nona kaya: “E kila tu na Turaga ni sega na veileti, se mani vakacava na kena rogo vinaka, ena vakawaicalataka rawa na yalo kaukauwa se sikabotea na iolo kaukauwa ni veika vakavuravura kei na nanumi koya ga vakataki-koya. E kila ni dodonu vei ira na Nona tisaipeli mera na ciqoma na veilumuti vakalomalagi; baleta ena mana walega na kosipeli ni sa kacivaka na yalo e vakatakatai kei na tebe ni gusu e veirawai ena vuku ni veikilai kei Koya na sala, na dina kei na bula.”—*The Acts of the Apostles*, p. 31. In the book *The Desire of Ages*, qai tomana ena vakasama kaukauwa oqo: “Na talei ni loloma nei Karisito ena vakamalumalumutaka ka rawa na yalo, kevaka madaga ena sega ni cakava rawa kina na dina e dua na ka.”—Page 826. Era tiko eso era nanuma ni nodra tukuniyalo e sa baleta tiko na nodra tovolea mera rawai na tani ena dina era sa kunea ena Vosa ni Kalou. E dina ga ena so na gauna ena rui bibi meda na wasea na dina ni Vosa ni Kalou, ia na noda tukuniyalo e levu sara na ka ena cakava ena vagalalataki ni ca, na vakacegu, na yalololoma, na veivosoti, na kaukauwa, nai nuinui, kei na reki eda sa raica enai solisoli ni bula tawa mudu e solia wale tu ko Jisu.

Taro ni Veiwasei:

1. Na cava ko nanuma ni sa rui mana kina na noda tukuniyalo ena nodra tarai na tani? Era tarai iko vakacava na nodra tukuniyalo na tani?

2. Talanoataka ena kalasi nai sau ni nomu taro ena iotioti ni taro ena siga Vukelulu. Na cava sa rui bibi kina na veiwekani kei na Turaga ena veisiga, sega ni baleta ga na noda vakadinadina, ia sa baleta talega na noda vakabauta?

3. Io na tukuniyalo ena rawa ni dua na ivakadinadina kaukauwa, ena gauna vata ga, na cava na vuna sa rui bibi talega kina na noda bula va-Kalou me tiki ni noda vakadinadina?

Wasea na nomu tukuniyalo ena nomu kalasi. Nanuma ni ko wasea tiko n aka sa cakava vei iko ko Karisito ka cava o Koya ena nomu bula ni kua. Na duidui cava e cakava ko Jisu ena nomu bula?

